



জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

নং : ৬৩২/২০২০

ভাৰতীয় প্ৰযুক্তিবিদ্যা প্ৰতিষ্ঠান গুৱাহাটীৰ ২২ সংখ্যক দীক্ষান্ত সমাৰোহ সম্বোধন
কৰিলে মুখ্যমন্ত্ৰীয়ে

প্ৰতিষ্ঠানখনত জলগৱেষণা আৰু দুৰ্যোগ নিয়ন্ত্ৰণ কেন্দ্ৰ স্থাপনৰ পদক্ষেপ
ল'বলৈ মুখ্যমন্ত্ৰীৰ আহ্বান

প্ৰতিষ্ঠানখনৰ পৰা ডিগ্ৰীপ্ৰাপ্ত মেধাৱী ছাত্ৰ-ছাত্ৰীসকলক অসমত ষ্টাৰ্ট আপ স্থাপনৰ উদ্যোগ
ল'বলৈ আহ্বান জনালে মুখ্যমন্ত্ৰীয়ে

দিছপুৰ, ২২ ছেপ্টেম্বৰ : মুখ্যমন্ত্ৰী সৰ্বানন্দ সোণোৱালে আজি ভাৰতীয় প্ৰযুক্তিবিদ্যা প্ৰতিষ্ঠান, গুৱাহাটীৰ ২২ সংখ্যক দীক্ষান্ত সমাৰোহ ভিডিঅ' কনফাৰেন্সযোগে সম্বোধন কৰি আত্মনিৰ্ভৰশীল ভাৰত আৰু ৰাজ্যখনক আত্মনিৰ্ভৰশীল ৰাজ্য হিচাপে গঢ়ি তোলাৰ দিশত প্ৰতিষ্ঠানখনে লোৱা ভূমিকাৰ শলাগ লয়।

মুখ্যমন্ত্ৰীৰ চৰকাৰী বাসভৱনৰ পৰা ভিডিঅ' কনফাৰেন্সযোগে দীক্ষান্ত সমাৰোহ সম্বোধন কৰি প্ৰদান কৰা ভাষণত মুখ্যমন্ত্ৰী সৰ্বানন্দ সোণোৱালে আজি দীক্ষান্ত সমাৰোহত সৰ্বভাৰতীয় প্ৰযুক্তিবিদ্যা প্ৰতিষ্ঠান, গুৱাহাটীৰ পৰা ডিগ্ৰী লাভ কৰা কৃতী শিক্ষাৰ্থীসকললৈ আন্তৰিক অভিনন্দন জনোৱাৰ লগতে সুদীৰ্ঘ সময় ধৰি অসমৰ এই মনোৰম প্ৰাকৃতিক পৰিৱেশত থকা এইসকল শিক্ষাৰ্থীয়ে ভৱিষ্যতেও ৰাজ্যখনলৈ অৰিহণা আগবঢ়াই যাব বুলি আশা প্ৰকাশ কৰে। এই প্ৰসংগত মুখ্যমন্ত্ৰীয়ে লগতে কয় যে ভাৰতীয় প্ৰযুক্তিবিদ্যা প্ৰতিষ্ঠানৰ পৰা নিজৰ মেধা আৰু কষ্ট সহিষ্ণুতাৰে ডিগ্ৰী লাভ কৰি শিক্ষাৰ্থীসকলে বিৰল প্ৰতিভাৰ পৰিচয় দাঙি ধৰিছে। ভৱিষ্যতেও বিদ্যাৰ্থীসকলে দেশলৈ অৰ্থৱহ অৰিহণা আগবঢ়াই যাব বুলি মুখ্যমন্ত্ৰীয়ে আশা প্ৰকাশ কৰে। ভাষণ প্ৰসংগত মুখ্যমন্ত্ৰীয়ে কয় যে ঐতিহাসিক অসম চুক্তিৰ ফলশ্ৰুতিত স্থাপিত ভাৰতীয় প্ৰযুক্তিবিদ্যা প্ৰতিষ্ঠান, গুৱাহাটীয়ে বিগত সময়ছোৱাত বিদ্যায়তনিক উৎকৰ্ষতাৰ এক অন্যতম প্ৰতিষ্ঠান হিচাপে স্বীকৃতি লাভ কৰিছে। এই প্ৰতিষ্ঠানখনে বিশ্ব প্ৰেক্ষাপটতো এক উল্লেখযোগ্য অনুষ্ঠান হিচাপে অচিৰেই পৰিগণিত হ'ব বুলি মুখ্যমন্ত্ৰীয়ে আশা প্ৰকাশ কৰে।

সমগ্ৰ বিশ্বৰ লগতে আমাৰ দেশেও সম্প্ৰতি ক'ভিড-১৯ সৃষ্ট জটিল পৰিস্থিতিৰ মাজেৰে দিন অতিবাহিত কৰিব লগা হৈছে বুলি উল্লেখ কৰি প্ৰধানমন্ত্ৰী নৰেন্দ্ৰ মোদীয়ে এই যুঁজখনত সম্পূৰ্ণ সন্মুখৰ পৰা নেতৃত্ব দি জনসাধাৰণৰ লগতে সমগ্ৰ দেশবাসীৰ মনত এক প্ৰত্যয়ৰ সূচনা কৰিছে বুলি মুখ্যমন্ত্ৰীয়ে কয়। মুখ্যমন্ত্ৰীয়ে ভাৰতীয় প্ৰযুক্তিবিদ্যা প্ৰতিষ্ঠান, গুৱাহাটীয়ে ক'ভিড-১৯ ৰ বিৰুদ্ধে ৰাজ্য চৰকাৰে চলোৱা যুঁজখনত বিভিন্ন চিকিৎসা সামগ্ৰী উদ্ভাৱন কৰি প্ৰদান কৰা কাৰ্যৰ শলাগ লয়। মুখ্যমন্ত্ৰীয়ে লগতে বিগত আঢ়ৈ দশকত ভাৰতীয় প্ৰযুক্তিবিদ্যা প্ৰতিষ্ঠান, গুৱাহাটীয়ে দুৰ্যোগ ব্যৱস্থাপনা আৰু প্ৰশমন সম্পৰ্কত ৰাজ্যখনক বিভিন্ন প্ৰকাৰে সহায়ৰ হাত আগবঢ়োৱাৰ দিশটোও উল্লেখ কৰে। এই সম্পৰ্কত মুখ্যমন্ত্ৰীয়ে

Website: cm.assam.gov.in/assam.mygov.in

E-mail: cmprcell09@gmail.com

/CMOfficeAssam /cmofficeassam

cmassam.prcell@gov.in



জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

লগতে কয় যে ৰাজ্যখনত বান, খহনীয়া, ভূমিস্থলন, ধুমুহা, ভূমিকম্প ইত্যাদিৰ লেখীয়া দুৰ্যোগসমূহে সমস্যাৰ সৃষ্টি কৰি আহিছে। মুখ্যমন্ত্ৰীয়ে ভাৰতীয় প্ৰযুক্তিবিদ্যা প্ৰতিষ্ঠান, গুৱাহাটীক এক উৎসৰ্গিত জলগৱেষণা আৰু দুৰ্যোগ নিয়ন্ত্ৰণ কেন্দ্ৰ স্থাপনৰ বাবেও আহ্বান জনায়। এই দিশত ৰাজ্য চৰকাৰৰ তৰফৰ পৰা যথোচিত সহায়-সহযোগিতা আগবঢ়োৱা হ'ব বুলি কয়।

স্বাধীনতাৰ ৭০ বছৰৰ পিছত প্ৰধানমন্ত্ৰী নৰেন্দ্ৰ মোদীৰ নেতৃত্বত অসমৰ বান আৰু গৰাখহনীয়া সমস্যা নিৰায়মৰ বাবে কেন্দ্ৰীয় চৰকাৰে বিজ্ঞানসন্মত তথা ফলপ্ৰসূ পদক্ষেপ গ্ৰহণ কৰিছে বুলি উল্লেখ কৰি মুখ্যমন্ত্ৰীয়ে ৰাজ্যখনৰ প্ৰাকৃতিক দুৰ্যোগসমূহ ফলপ্ৰসূভাৱে মোকাবিলা কৰাৰ দিশত ভাৰতীয় প্ৰযুক্তিবিদ্যা প্ৰতিষ্ঠান, গুৱাহাটীৰ সহায়-সহযোগিতা কামনা কৰে। প্ৰধানমন্ত্ৰী নৰেন্দ্ৰ মোদীৰ নেতৃত্বত অসম তথা উত্তৰ-পূৰ্বাঞ্চলে উন্নয়নৰ দিশত এক নতুন মাত্ৰা লাভ কৰিছে বুলি উল্লেখ কৰি বৰ্তমান সময়ত উত্তৰ-পূৰ্বাঞ্চলত যোগাযোগ, দ্ৰুত ঔদ্যোগীকৰণৰ দিশত যথোচিত পদক্ষেপ লোৱাৰ ফলশ্ৰুতিত উন্নয়নে এক নতুন যাত্ৰাপথৰ সূচনা কৰিছে বুলিও তেওঁ কয়। এই প্ৰসংগত মুখ্যমন্ত্ৰীয়ে প্ৰধানমন্ত্ৰী নৰেন্দ্ৰ মোদীয়ে উত্তৰ-পূৰ্বাঞ্চলক অষ্টলক্ষী, দেশৰ বিকাশৰ নতুন ইঞ্জিন ইত্যাদিৰে অভিহিত কৰাৰ উপৰি এক্ট ইষ্ট পলিচি ৰূপায়ণেৰে সমগ্ৰ দক্ষিণ-পূব এছিয়াৰ লগতে বিবিএন দেশসমূহৰ সৈতে বিভিন্ন দিশত সম্পৰ্ক স্থাপনৰ বাবে কৰা প্ৰয়াসৰো উল্লেখ কৰে। প্ৰধানমন্ত্ৰী নৰেন্দ্ৰ মোদীয়ে উত্তৰ-পূৰ্বাঞ্চলক জৈৱিক কৃষিৰ হাব হিচাপে চিনাক্তকৰণৰ কৰাৰ দিশটোৰ কথা উল্লেখ কৰি মুখ্যমন্ত্ৰীয়ে এই অঞ্চলৰ কৃষি, উদ্যান শস্য, শাক-পাচলি, মছলা, ফুল, জৈৱিক কৃষিয়ে অঞ্চলটোৰ অৰ্থনীতি সলনি কৰিব পৰা সম্ভাৱনীয়তা বহন কৰিছে বুলিও কয়। মুখ্যমন্ত্ৰীয়ে কেন্দ্ৰীয় চৰকাৰে কৃষি খণ্ডৰ উন্নতিৰ বাবে সংসদত অনুমোদন জনোৱা কৃষিখণ্ডৰ দুখন বিধেয়কে কৃষকৰ আয় দুগুণলৈ বৃদ্ধি তথা প্ৰতিভাৱান যুৱক-যুৱতীসকলক কৃষি তথা উদ্যান শস্যৰ ক্ষেত্ৰখনত নিজকে জড়িত কৰাৰ বাবে বাৰুকৈয়ে উৎসাহিত কৰিব বুলি কয়। ৰাজ্যখনৰ অৰ্থনৈতিক উন্নয়ন অধিক ত্বৰাশিত কৰাৰ বাবে ৰাজ্য চৰকাৰে উদ্যোগ আৰু পৰ্যটন খণ্ডৰ প্ৰতিষ্ঠান স্থাপনৰ বাবে কৰ উদগণিৰ নতুন নীতি, তথ্য প্ৰযুক্তি নীতি, জৈৱ প্ৰযুক্তি নীতি, ষ্টাৰ্ট আপ নীতি, চেনি নীতি, সৌৰ শক্তি নীতি, অসম ঔদ্যোগিক বিনিয়োগ নীতি, বাঁহ-বেত নীতি ইত্যাদিৰ লেখীয়া শক্তিশালী পদক্ষেপ গ্ৰহণ কৰিছে বুলি উল্লেখ কৰি নতুন উদ্যোগীসকলৰ সহায়ক হোৱাকৈ আই আই এম, কলকাতাৰ ইন'ভেশ্বন পাৰ্কৰ সহযোগত 'আছাম ষ্টাৰ্ট আপ-দ্যা নেষ্ট' নামৰ এক ইনকুবেশ্বন পাৰ্ক গুৱাহাটীত স্থাপন কৰিছে বুলিও মুখ্যমন্ত্ৰীয়ে কয়। মুখ্যমন্ত্ৰীয়ে আজি দীক্ষান্ত সমাৰোহত ডিগ্ৰী লাভ কৰা কৃতি শিক্ষাৰ্থীসকলক এই প্ৰতিষ্ঠানখনত ষ্টাৰ্ট আপ স্থাপনৰ বাবেও আহ্বান জনায়। ৰাজ্য চৰকাৰে এই দিশত উপযুক্ত সহায়-সহযোগিতা আগবঢ়াব বুলিও মুখ্যমন্ত্ৰীয়ে কয়।

সুংদঃ / বঃভাঃ / পুঃডেঃ
২২/০৯/২০২০